

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః
శ్రీసీతాలక్ష్మణభరతశత్రుఘ్నహనుమత్సమేత శ్రీరామచంద్ర పరబ్రహ్మణే నమః

శ్రీమద్రామాయణే వాల్మీకీయే ఆదికావ్యే ఉత్తరకాండే

॥ అష్టాదశః సర్గః ॥

This document has been prepared by

Sunder Kidāmbi

with the blessings of

శ్రీ రంగరామానుజ మహాదేశికన్

His Holiness śrīmad āṇḍavan śrīraṅgam

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః
శ్రీసీతాలక్ష్మణభరతశత్రుఘ్నహనుమత్సమేత శ్రీరామచంద్ర పరబ్రహ్మణే నమః

॥ అష్టాదశః సర్గః ॥

రావణేన మరుత్తస్య పరాజయ ఇంద్రాదిభిర్మయూరాదిభ్యో వరదానం చ

ప్రవిష్టాయాం పుతాశం తు వేదవత్యాం స రావణః |
పుష్పకం తు సమారుహ్య పరిచక్రామ మేదినీం || 7.18.1 ||

తతో మరుత్తం నృపతిం యజంతం సహ దైవతైః |
ఉశీరబీజమాసాద్య దదర్శ స తు రావణః || 7.18.2 ||

సంవర్తో నామ బ్రహ్మర్షిః సాక్షాద్ భూతా బృహస్పతేః |
యాజయామాస ధర్మజ్ఞః సర్వైర్దేవగణైర్వృతః || 7.18.3 ||

దృష్ట్వా దేవాస్తు తద్ రక్షో వరదానేన దుర్జయం |
తిర్యగ్యోనిం సమావిష్టాస్తస్య ధర్షణభీరవః || 7.18.4 ||

ఇంద్రో మయూరః సంవృత్తో ధర్మరాజస్తు వాయుసః |
కృకలాసో ధనాధ్యక్షో హంసశ్చ వరుణోఽభవత్ || 7.18.5 ||

అన్యేష్వపి గతేష్వేవం దేవేష్వరినిషూదన |
రావణః ప్రావిశద్ యజ్ఞం సారమేయ ఇవాశుచిః || 7.18.6 ||

తం చ రాజానమాసాద్య రావణో రాక్షసాధిపః |
ప్రాహ యుద్ధం ప్రయచ్ఛేతి నిర్జితోఽస్మీతి వా వద || 7.18.7 ||

తతో మరుత్తో నృపతిః కో భవానిత్యువాచ తం ।
అవహాసం తతో ముక్త్యా రావణో వాక్యమబ్రవీత్ ॥ 7.18.8 ॥

అకుతూహలభావేన ప్రీతోఽస్మి తవ పార్థివ ।
ధనదస్యానుజం యో మాం నావగచ్ఛసి రావణం ॥ 7.18.9 ॥

త్రిషు లోకేషు కోఽన్యోఽస్తి యో న జానాతి మే బలం ।
భ్రాతరం యేన నిర్జిత్య విమానమిదమాహృతం ॥ 7.18.10 ॥

తతో మరుత్తః స నృపస్తం రావణమథాబ్రవీత్ ।
ధన్యః ఖలు భవాన్ యేన జ్యేష్ఠో భ్రాతా రణే జితః ॥ 7.18.11 ॥

న త్వయా సదృశః శ్లాఘ్యస్తిషు లోకేషు విద్యతే ।
కం త్వం ప్రాక్యేవలం ధర్మం చరిత్వా లబ్ధవాన్ వరం ॥ 7.18.12 ॥

శ్రుతపూర్వం హి న మయా భాషసే యాదృశం స్వయం ।
తిష్ఠేదానీం న మే జీవన్ ప్రతియాస్యసి దుర్మతే ॥ 7.18.13 ॥

అద్య త్వాం నిశితైర్బాణైః ప్రేషయామి యమక్షయం ।
తతః శరాసనం గృహ్య సాయకాంశ్చ నరాధిపః ॥ 7.18.14 ॥

రణాయ నిర్యయౌ క్రుద్ధః సంవర్తో మార్గమావృణోత్ ।
సోఽబ్రవీత్ స్నేహసంయుక్తం మరుత్తం తం మహానృపిః ॥ 7.18.15 ॥

శ్రోతవ్యం యది మద్వాక్యం సంప్రహరో న తే క్షమః ।
మాహేశ్వరమిదం సత్రమసమాప్తం కులం దహేత్ ॥ 7.18.16 ॥

దీక్షితస్య కుతో యుద్ధం క్రోధిత్వం దీక్షితే కుతః ।
సంశయశ్చ జయే నిత్యం రాక్షసశ్చ సుదుర్జయః ॥ 7.18.17 ॥

స నివృత్తో గురోర్వాక్యాన్మరుత్తః పృథివీపతిః |
విస్సృజ్య సశరం చాపం స్వస్థో మఖముఖోఽభవత్ || 7.18.18 ||

తతస్తం నిర్జితం మత్వా ఘోషయామాస వై శుకః |
రావణో జయతీత్యుచ్చైర్హర్షాన్నాదం విముక్తవాన్ || 7.18.19 ||

తాన్ భక్షయిత్వా తత్రస్థాన్ మహర్షీన్ యజ్ఞమాగతాన్ |
వితృప్తో రుధిరైస్తేషాం పునః సంప్రయయౌ మహీం || 7.18.20 ||

రావణే తు గతే దేవాః సేంద్రాశ్చైవ దివౌకసః |
తతః స్వాం యోనిమాసాద్య తాని సత్త్వాని చాబ్రువన్ || 7.18.21 ||

హర్షాత్ తదాబ్రవీదింద్రో మయూరం నీలబర్హిణం |
ప్రీతోఽస్మి తవ ధర్మజ్ఞ భుజంగాద్ధి న తే భయం || 7.18.22 ||

ఇదం నేత్రసహస్రం తు యత్ తద్ బర్హే భవిష్యతి |
వర్షమాణే మయి ముదం ప్రాప్స్యసే ప్రీతిలక్షణాం || 7.18.23 ||

ఏవమింద్రో వరం ప్రాదాన్మయూరస్య సురేశ్వరః || 7.18.24 ||

నీలాః కిల పురా బర్హా మయూరాణాం నరాధిప |
సురాధిపాద్ వరం ప్రాప్య గతాః సర్వేఽపి బర్హిణః || 7.18.25 ||

ధర్మరాజోఽబ్రవీద్ రామ ప్రాగ్వంశే వాయసం ప్రతి |
పక్షింస్తవాస్మి సుప్రీతః ప్రీతస్య వచనం శృణు || 7.18.26 ||

యథాన్యే వివిధై రోగైః పీడ్యంతే ప్రాణినో మయా |
తే న తే ప్రభవిష్యంతి మయి ప్రీతే న సంశయః || 7.18.27 ||

మృత్యుతస్తే భయం నాస్తి వరాన్ మమ విహంగమ |
యావత్ త్వాం న వధిష్యంతి నరాస్తావద్ భవిష్యసి || 7.18.28 ||

యే చ మద్విషయస్థా వై మానవాః క్షుధయార్దితాః |
త్వయి భుక్తే సుతృప్తాస్తే భవిష్యంతి సబాంధవాః || 7.18.29 ||

వరుణస్త్వబ్రవీధంసం గంగాతోయవిచారిణం |
శ్రూయతాం ప్రీతిసంయుక్తం వచః పత్రరథేశ్వర || 7.18.30 ||

వర్ణో మనోరమః సౌమ్యశ్చంద్రమండలసన్నిభః |
భవిష్యతి తవోదగ్రః శుద్ధఫేనసమప్రభః || 7.18.31 ||

మచ్ఛరీరం సమాసాద్య కాంతో నిత్యం భవిష్యసి |
ప్రాప్స్యసే చాతులాం ప్రీతిమేతన్మే ప్రీతిలక్షణం || 7.18.32 ||

హంసానాం హి పురా రామ న వర్ణః సర్వపాండురః |
పక్షా నీలగ్రసంవీతాః క్రోడాః శర్షాగ్రనిర్మలాః || 7.18.33 ||

అథాబ్రవీద్ వైశ్రవణః కృకలాసం గిరౌ స్థితం |
హైరణ్యం సంప్రయచ్ఛామి వర్ణం ప్రీతస్తవాప్యహం || 7.18.34 ||

సద్రవ్యం చ శిరో నిత్యం భవిష్యతి తవాక్షయం |
ఏష కాంచనకో వర్ణో మత్ప్రత్యా తే భవిష్యతి || 7.18.35 ||

ఏవం దత్త్వా వరాంస్తేభ్యస్తస్మిన్ యజ్ఞోత్సవే సురాః |
నివృత్తే సహ రాజ్ఞా తే పునః స్వభవనం గతాః || 7.18.36 ||

|| ఇత్యార్షే శ్రీమద్రామాయణే వాల్మీకీయే ఆదికావ్యే
ఉత్తరకాండే అష్టాదశః సర్గః ||